

মীন বিভাগৰ মীন প্ৰদৰ্শকক আনুষ্ঠানিকভাৱে নিযুক্তি পত্ৰ প্ৰদান কৰিলে মুখ্যমন্ত্রীয়ে

দিছপুৰ, ১৩ ফেব্ৰুৱাৰী : মুখ্যমন্ত্রী সৰ্বানন্দ সোণোৱালে আজি মীন বিভাগৰ দ্বাৰা জনতা ভৱনস্থিত মুখ্যমন্ত্রীৰ সভাগৃহত আয়োজিত এক অনুষ্ঠানত ৬৯ টা মীন প্ৰদৰ্শকক আনুষ্ঠানিকভাৱে নিযোগ পত্ৰ প্ৰদান কৰে। এই উপলক্ষে আয়োজিত সভাত ভাষণ প্ৰদান কৰি মুখ্যমন্ত্রীয়ে কয় যে আমাৰ ৰাজ্যখনৰ বিশাল জলৰাশিয়ে মৎস্য খণ্ডত যথেষ্ট সন্তাৱনাৰ সৃষ্টি কৰিছে। এই সন্তাৱনাক উপযুক্তভাৱে কামত খটুৱাই বিভাগটোৱে ৰাজহ বৃদ্ধি কৰাৰ লগতে লাখ লাখ শিক্ষিত যুৱক-যুৱতীক নিয়োগৰ পথ প্ৰশস্ত কৰিব পাৰে। সেয়েহে নৰনিযুক্ত মীন প্ৰদৰ্শকসকলে পৰম্পৰাগত মৎস্য পালন পদ্ধতিৰ পৰিৱৰ্তে আধুনিক বিজ্ঞানসম্ভত পদ্ধতিৰ প্ৰতি মীন পালকসকলক আকৰ্ষিত কৰি ৰাজ্যখনৰ মৎস্য উৎপাদন বৃদ্ধিৰ দিশত অৰ্থৱহভাৱে অৰিহণা যোগাব লাগিব। নৰনিযুক্ত মীন প্ৰদৰ্শকসকলে নিজৰ উদ্ভাৱনী শক্তিৰে মীন পালকসকলক আকৃষ্ট কৰিব লাগিব। আমাৰ ৰাজ্যখনে যাতে ৰাজ্যখনৰ তথা উত্তৰ-পূৰ্বাঞ্চলৰ বজাৰ দখল কৰাৰ উপৰি সমগ্ৰ দক্ষিণ-পূৰ্ব এছিয়াৰ বজাৰ দখল কৰিব পাৰে সেই দিশত মীন পালকসকলক উৎসাহিত কৰাৰ পদক্ষেপ ল'বলৈও মুখ্যমন্ত্রীয়ে আহ্বান জনায়। ভিয়েটনামে বাহিৰৰ পৰা অনা মৎস্যত মূল্য সংযোজনেৰে ইতিমধ্যে যথেষ্ট লাভৰান হৈছে বুলি উল্লেখ কৰি মুখ্যমন্ত্রীয়ে মাছৰ উৎপাদন, সংগ্ৰহ আৰু বজাৰ ব্যৱস্থাপনাৰ জৰিয়তে ৰাজ্যখনে এই দিশত আৰু অধিক অগ্ৰগতি লাভ কৰাৰ সন্তাৱনা আছে বুলিও কয়। পূৰ্বতে এই বিভাগটো এক অৱহেলিত বিভাগ আছিল বুলি উল্লেখ কৰি বৰ্তমানৰ মীন মন্ত্রী তথা মীন বিভাগৰ বিষয়া-কৰ্মচাৰীসকলৰ সক্ৰিয়তাত এই বিভাগটোৱে যথেষ্ট অগ্ৰগতি লাভ কৰিছে বুলি উল্লেখ কৰি আগন্তুক দিনটো বিভাগটোৱে যাতে ৰাজ্যখনৰ এক সক্ৰিয় আৰু শ্ৰেষ্ঠ বিভাগ হিচাপে পৰিগণিত হ'ব পাৰে সেই দিশত উপযুক্ত পৰিকল্পনা আৰু কৰ্ম পন্থাৰে আগবঢ়ি যাবলৈ মুখ্যমন্ত্রীয়ে আহ্বান জনায়। এই দিশত এটা নিৰ্দিষ্ট লক্ষ্য লৈ আগবঢ়াৰ সংকলন ল'বলৈও নৰনিযুক্ত মীন প্ৰদৰ্শকসকলক তেওঁ আহ্বান জনায়। মৎস্য খণ্ডক যাতে এক মৰ্যাদা সম্পন্ন বৃত্তি হিচাপে ডেকা শক্তিৰে আকোঁৱালি ল'ব পাৰে সেই দিশত অনুপ্ৰাণিত কৰাৰ বাবেও মুখ্যমন্ত্রীয়ে আহ্বান জনায়। আত্মনিৰ্ভৰশীলতাই আত্মসম্মান বৃদ্ধি কৰে বুলি উল্লেখ কৰি মৎস্য খণ্ডক যাতে অসমে আত্মনিৰ্ভৰ হোৱাৰ উপৰি ৰপ্তানি কৰিব পাৰে সেই দিশত মৎস্য পালকসকলক উৎসাহিত কৰাৰ বাবেও মুখ্যমন্ত্রীয়ে আহ্বান জনায়। বৰ্তমান অসমে বছৰি ৩.৭৩ লাখ মেট্ৰিকটন মাছ উৎপাদন কৰে বুলি উল্লেখ কৰি মুখ্যমন্ত্রীয়ে নৰনিযুক্ত মীন প্ৰদৰ্শকসকলৰ লগতে বিভাগটোক এই লক্ষ্য ৭ লাখলৈ বৃদ্ধি কৰাৰ পদক্ষেপ ল'বলৈও আহ্বান জনায়।

অনুষ্ঠানত ভাষণ প্ৰদান কৰি মীন, পৰিৱেশ আৰু বন ইত্যাদি বিভাগৰ মন্ত্রী পৰিমল শুল্কবৈদ্যুই কয় যে মুখ্যমন্ত্রী সৰ্বানন্দ সোণোৱালৰ নেতৃত্ব তথা দিহা-পৰামৰ্শত মীন বিভাগত বৰ্তমান এক নিকা আৰু সুস্থ

জনসংযোগ, অসম
মুখ্যমন্ত্রীৰ জনসম্পর্কৰক্ষণী কোষ, দিছপুৰ
প্ৰেছ বাৰ্তা

কৰ্মসংস্কৃতি গঢ় লৈ উঠিছে। আগতে এই বিভাগটোত মানৱ সম্পদৰ নাটনি আছিল বুলি উল্লেখ কৰি বৰ্তমানৰ চৰকাৰে বিগত চাৰে চাৰি বছৰীয়া কাৰ্য্যকালত বিভাগটোত খালী হৈ থকা বিভিন্ন পদবীত প্ৰায় ২৯২ গৰাকী প্ৰার্থীক সম্পূৰ্ণ স্বচ্ছভাৱে নিয়োজিত কৰি বিভাগটোৰ সক্ৰিয়তা বৃদ্ধি কৰিছে বুলিও তেওঁ কয়। বৰ্তমানৰ চৰকাৰখনে গ্ৰহণ কৰা পদফৰ্মেপৰ ফলশ্ৰুতিতে ৰাজ্যখনে মৎস্য উৎপাদনৰ দিশত বিশেষ অগ্ৰগতি লাভ কৰিছে বুলি উল্লেখ কৰি শেহতীয়াকৈ বিভাগটোৱে ৰাষ্ট্ৰীয় পৰ্যায়ৰ চাৰিটাকৈ বাঁটা লাভ কৰিবলৈ সক্ষম হৈছে বুলি তেওঁ কয়।

মীন বিভাগৰ আয়ুক্ত সচিব ৰাকেশ কুমাৰে আদৰণী ভাষণ প্ৰদান কৰা আজিৰ এই নিযুক্তি প্ৰদান অনুষ্ঠানত মুখ্যমন্ত্রীৰ আইন উপদেষ্টা শান্তনু ভৰালী, কৰিমগঞ্জ লোকসভা সমষ্টিৰ সাংসদ কৃপানাথ মাঙ্গা, কৰিমগঞ্জ জিলা পৰিষদৰ অধ্যক্ষ আশীৰ নাথ, মীন বিভাগৰ সঞ্চালক এন কে দেৱনাথ প্ৰমুখে বিভাগৰ শীৰ্ষ বিষয়াসকল উপস্থিত থাকে।

বংভাঃ
১৩/০২/২০২১